

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

श्रीभगवद्रामानुजमुनिभिरनुगृहीतम्  
॥ श्रीशरणागतिगद्यम् ॥

*This document\* has been prepared by*

*Sunder Kidambi*

*with the blessings of*

श्री रङ्गरामानुजमहादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

श्रीः

श्रीमते रामानुजाय नमः

## ॥ श्रीशरणागतिगद्यम् ॥

यो नित्यमच्युतपदाम्बुजयुग्मरुक्म-  
व्यामोहतस्तदितराणि तृणाय मेने।  
अस्मद्गुरोर्भगवतोऽस्य दयैकसिन्धोः  
रामानुजस्य चरणौ शरणं प्रपद्ये ॥

प्रणामं लक्ष्मणमुनिः प्रतिगृह्णातु मामकम्।  
प्रसाधयति यत्सूक्तिः स्वाधीन पतिकां श्रुतिम् ॥

भगवन्नारायणाभिमतानुरूप स्वरूपरूप गुणविभवैश्वर्य शीलादानवधिकातिशय  
असङ्ख्येय कल्याणगुणगणां\* पद्मवनालयां\* भगवतीं\* श्रियं\* देवीं\*  
नित्यानपायिनीं\* निरवद्यां\* देवदेवदिव्यमहिषीम्\* अखिलजगन्मातरम्\*  
अस्मन्मातरम्\* अशरण्यशरण्याम्\* अनन्यशरणश्शरणमहं प्रपद्ये ॥

पारमार्थिक भगवच्चरणारविन्द युगलैकान्तिकात्यन्तिक परभक्ति परज्ञान  
परमभक्तिकृत परिपूर्णानवरत नित्यविशदतमानन्यप्रयोजनानवधिकातिशय  
प्रिय भगवदनुभवजनितानवधिकातिशय प्रीतिकारिताशेषावस्थोचित  
अशेषशेषतैकरतिरूप नित्यकैङ्कर्यप्राप्त्यपेक्षया\* पारमार्थिकी\*  
भगवच्चरणारविन्द शरणागतिः\* यथावस्थिता\* अविरताऽस्तु मे ॥

अस्तु ते\* तथैव सर्वं संपत्स्यते ॥

अखिलहेयप्रत्यनीक कल्याणैकतान ! स्वेतर  
समस्तवस्तुविलक्षणानन्तज्ञानानन्दैकस्वरूप !\* स्वाभिमतानुरूपैकरूपाचिन्त्य  
दिव्याद्भुत नित्यनिरवद्य निरतिशयौज्ज्वल्य सौन्दर्य सौगन्ध्य सौकुमार्य  
लावण्य यौवनादानन्त गुणनिधि दिव्यरूप !\* स्वाभाविकानवधिकातिशय  
ज्ञानबलैश्वर्य वीर्यशक्ति तेजस्सौशील्य वात्सल्य मार्दवार्जव सौहार्द साम्य  
कारुण्य माधुर्य गाम्भीर्य औदार्य चातुर्य स्थैर्य धैर्य शौर्य पराक्रम सत्यकाम  
सत्यसङ्कल्प कृतित्व कृतज्ञताद्यसङ्ख्येय कल्याणगुणगणौघमहार्णव !\*

स्वोचितविविधविचित्रानन्ताश्चर्यं नित्यनिरवद्य निरतिशयसुगन्ध  
निरतिशयसुखस्पर्शं निरतिशयौज्ज्वल्यं किरीटमकुटचूडावतंसं  
मकरकुण्डलश्रैवेयकहारकेयूरकटकश्रीवत्सकौस्तुभ  
मुक्तादामोदरबन्धनपीताम्बरकाञ्चीगुणनूपुराद्यपरिमितदिव्यभूषण !\*  
स्वानुरूपाचिन्त्यशक्तिशङ्खचक्रगदासिशार्ङ्गाद्यसङ्ख्येयनित्यनिरवद्य  
निरतिशयकल्याणदिव्यायुध !\* स्वाभिमतनित्यनिरवद्यानुरूपस्वरूपरूप  
गुणविभवैश्वर्यशीलाद्यनवधिकातिशयासङ्ख्येयकल्याणगुणगणश्रीवल्लभ !\*  
एवंभूतभूमिनीळानायक ! ॥

स्वच्छन्दानुवर्तिस्वरूपस्थितिप्रवृत्तिभेदअशेषशेषतैकरतिरूप  
नित्यनिरवद्यनिरतिशयज्ञानक्रियैश्वर्यादिअनन्तकल्याणगुणगणशेषशेषाशन  
गरुडप्रमुखनानाविधानन्तपरिजनपरिचारिकापरिचरितचरणयुगळ !\*  
परमयोगिवाङ्मनसाऽपरिच्छेद्यस्वरूपस्वभावस्वाभिमतविविधविचित्रानन्त  
भोग्यभोगोपकरणभोगस्थानसमृद्धानन्ताश्चर्यानन्तमहाविभवानन्तपरिमाण  
नित्यनिरवद्यनिरतिशयश्रीवैकुण्ठनाथ !\* स्वसङ्कल्पानुविधायि  
स्वरूपस्थितिप्रवृत्तिस्वशेषतैकस्वभावप्रकृतिपुरुषकालात्मकविविध  
विचित्रानन्तभोग्यभोक्तृवर्गभोगोपकरणभोगस्थानरूपनिखिलजगद्गुदय  
विभवलयलील !\* सत्यकाम !\* सत्यसङ्कल्प !\* परब्रह्मभूत !\*  
पुरुषोत्तम !\* महाविभूते !\* श्रीमन् !\* नारायण !\* श्रीवैकुण्ठनाथ !\*  
अपारकारुण्यसौशील्यवात्सल्यौदार्यऐश्वर्यसौन्दर्यमहोदधे !\*  
अनालोचितविशेषाशेषलोकशरण्य !\* प्रणतार्तिहर !\*  
आश्रितवात्सल्यैकजलधे !\* अनवरतविदितनिखिलभूतजातयाथात्म्य !\*  
अशेषचराचरभूतनिखिलनियमननिरत !\* अशेषचिदचिद्वस्तुशेषिभूत !\*  
निखिलजगदाधार !\* अखिलजगत्स्वामिन् !\* अस्मत्स्वामिन् !\*  
सत्यकाम !\* सत्यसङ्कल्प !\* सकलेतरविलक्षण !\* अर्थिकल्पक !\*  
आपत्सख !\* श्रीमन् !\* नारायण !\* अशरण्यशरण्य !\* अनन्यशरणः  
त्वत्पादारविन्दयुगळं शरणमहं प्रपद्ये ॥

अत्र द्वयम् ॥

पितरं मातरं दारान् पुत्रान् बन्धून् सखीन् गुरून्।  
रत्नानि धनधान्यानि क्षेत्राणि च गृहाणि च ॥

सर्वधर्मांश्च सन्त्यज्य सर्वकामांश्च साक्षरान्।  
लोकविक्रान्तचरणौ शरणं तेऽब्रजं विभो ! ॥

त्वमेव माता च पिता त्वमेव  
त्वमेव बन्धुश्च गुरुस्त्वमेव।  
त्वमेव विद्या द्रविणं त्वमेव  
त्वमेव सर्वं मम देव देव ॥

पिताऽसि लोकस्य चराचरस्य  
त्वमस्य पूज्यश्च गुरुर्गरीयान्।  
न त्वत्समोऽस्त्यभ्यधिकः कुतोऽन्यो  
लोकत्रयेऽप्यप्रतिमप्रभाव ॥

तस्मात् प्रणम्य प्रणिधाय कायं  
प्रसादये त्वामहमीशमीड्यम्।  
पितेव पुत्रस्य सखेव सख्युः  
प्रियः प्रियायार्हसि देव सोढुम् ॥

मनोवाक्कायैः\* अनादिकालप्रवृत्तानन्ताकृत्यकरण कृत्याकरण भगवदपचार  
भागवतापचारासह्यापचाररूप नानाविधानन्तापचारान्\* आरब्धकार्यान्\*  
अनारब्धकार्यान्\* कृतान्\* क्रियमाणान्\* करिष्यमाणांश्च सर्वान् अशेषतः  
क्षमस्व ॥

अनादिकालप्रवृत्त विपरीतज्ञानं\* आत्मविषयं\* कृत्स्नजगद्विषयं च\*  
विपरीतवृत्तं च\* अशेषविषयं\* अद्यापि वर्तमानं\* वर्तिष्यमाणं च सर्वं क्षमस्व ॥

मदीयानादिकर्मप्रवाहप्रवृत्तां\* भगवत्स्वरूपतिरोधानकरीं\* विपरीतज्ञानजननीं\*  
स्वविषयायाश्च भोग्यबुद्धेर्जननीं\* देहेन्द्रियत्वेन भोग्यत्वेन सूक्ष्मरूपेण  
चावस्थितां\* दैवीं\* गुणमयीं मायाम्\* दासभूतः\* शरणागतोऽस्मि\*  
तवास्मि दासः\* इति वक्तारं मां तारय ॥

तेषां ज्ञानी नित्ययुक्तः एकभक्तिर्विशिष्यते।  
प्रियो हि ज्ञानिनोऽत्यर्थं अहं स च मम प्रियः ॥

उदाराः सर्व एवैते ज्ञानी त्वात्मैव मे मतम्।  
आस्थितः स हि युक्तात्मा मामेवानुत्तमां गतिम् ॥

बहुनां जन्मनामन्ते ज्ञानवान् मां प्रपद्यते।  
वासुदेवः सर्वमिति स महात्मा सुदुर्लभः ॥

इति श्लोकत्रयोदितज्ञानिनं मां कुरुष्व ॥

पुरुषः स परः पार्थ ! भक्त्या लभ्यस्त्वनन्यया।  
भक्त्या त्वनन्यया शक्यः मद्भक्तिं लभते पराम् ॥

इति स्थानत्रयोदितपरभक्तियुक्तं मां कुरुष्व।  
परभक्ति परज्ञान परमभक्त्येकस्वभावं मां कुरुष्व ॥

परभक्ति परज्ञान परमभक्तिकृत परिपूर्णानवरत नित्यविशदतम  
अनन्यप्रयोजन अनवधिकातिशयप्रिय भगवदनुभवोऽहं\* तथाविध  
भगवदनुभवजनित अनवधिकातिशय प्रीतिकारिताशेषावस्थोचित  
अशेषशेषतैकरतिरूप नित्यकिङ्करो भवानि ॥

एवंभूत मत्कैङ्कर्यप्राप्त्युपायतया\* अवकूप्त समस्त वस्तुविहीनोऽपि\* अनन्त  
तद्विरोधिपापाक्रान्तोऽपि\* अनन्त मदपचारयुक्तोऽपि\* अनन्त  
मदीयापचारयुक्तोऽपि\* अनन्तासह्यापचारयुक्तोऽपि\*

एतत्कार्यकारणभूतानादि विपरीताहङ्कार विमूढात्मस्वभावोऽपि\*

एतदुभयकार्यकारणभूतानादि विपरीतवासनासंबद्धोऽपि\* एतदनुगुण

प्रकृतिविशेषसंबद्धोऽपि\* एतन्मूलाध्यात्मिक आधिभौतिक आधिदैविक

सुखदुःख तद्धेतु तदितरोपेक्षणीय विषयानुभव ज्ञानसङ्कोचरूप मच्चरणारविन्द

युगैकान्तिकात्यन्तिक परभक्ति परज्ञान परमभक्तिविघ्नप्रतिहतोऽपि\*

येनकेनापि प्रकारेण\* द्वयवक्ता त्वम्\* केवलं मदीयैव दयया\*

निशेषविनष्ट सहेतुक मच्चरणारविन्दयुगैकान्तिकात्यन्तिक परभक्ति परज्ञान  
परमभक्तिविघ्नः\* मत्प्रसादलब्ध मच्चरणारविन्दयुगैकान्तिकात्यन्तिक परभ-

क्ति

परज्ञान परमभक्तिः \* मत्प्रसादादेव साक्षात्कृत यथावस्थित  
मत्स्वरूपरूपगुणविभूति लीलोपकरणविस्तारः \* अपरोक्षसिद्धमन्नियाम्यता  
महास्यैकरसात्मस्वभावात्मस्वरूपः \* मदेकानुभवः \* महास्यैकप्रियः \*  
परिपूर्णानवरत नित्यविशदतमानन्यप्रयोजन अनवधिकातिशयप्रिय  
मदनुभवस्त्वं \* तथाविध मदनुभवजनितानवधिकातिशय  
प्रीतिकारिताशेषावस्थोचित अशेषशेषतैकरतिरूप नित्यकिङ्करो भव ॥

एवं भूतोऽसि \* आध्यात्मिक आधिभौतिक आधिदैविक दुःखविघ्न  
गन्धरहितस्त्वं \* द्वयमर्थानुसंधानेन सहसदैवं वक्ता \* यावच्छरीरपातं अत्रैव  
श्रीरङ्गे सुखमास्व \* शरीरपातसमये तु \* केवलं मदीययैव दयया \*  
अतिप्रबुद्धः \* मामेवावलोकयन् \* अप्रच्युत पूर्वसंस्कारमनोरथः \* जीर्णमिव  
वस्त्रं सुखेनेमां प्रकृतिं स्थूलसूक्ष्मरूपां विसृज्य \* तदानीमेव मत्प्रसादलब्ध  
मच्चरणारविन्दयुगळैकान्तिकात्यन्तिक परभक्ति परज्ञान परमभक्तिकृत  
परिपूर्णानवरत नित्य विशदतमानन्यप्रयोजनानवधिकातिशयप्रिय  
मदनुभवस्त्वं \* तथाविध मदनुभवजनितानवधिकातिशय  
प्रीतिकारिताशेषावस्थोचित अशेषशेषतैकरतिरूप नित्यकिङ्करो भविष्यसि \*  
मा तेऽभूदत्र संशयः ॥

अनृतं नोक्तपूर्वं मे न च वक्ष्ये कदाचन ॥

रामो द्विर्नाभिभाषते ॥

सकृदेव प्रपन्नाय तवास्मीति च याचते ।  
अभयं सर्वभूतेभ्यो ददाम्येतद्ब्रतं मम ॥

सर्वधर्मान् परित्यज्य मामेकं शरणं ब्रज ।  
अहं त्वा सर्वपापेभ्यो मोक्षयिष्यामि मा शुचः ॥

इति मयैव ह्युक्तम् ॥

अतस्त्वं तव तत्त्वतो मद्ज्ञानदर्शन प्राप्तिषु  
निस्संशयः सुखमास्व ॥

॥ इति श्रीशरणागतिगद्यम् संपूर्णम् ॥